



ପଲ୍ଲୀ ଓ ପ୍ରକୃତିର ନିଚ୍ଛକ ପ୍ରତିଛବି: କବି ବିନୋଦ ଚନ୍ଦ୍ର ନାୟକଙ୍କ 'ଗ୍ରାମପଥ'

ଅଜିତ କୁମାର ମୁଖି

ଓଡ଼ିଆ ଅଧ୍ୟାପକ, ସ୍ନାତକ ଓଡ଼ିଆ ଭାଷା ଓ ସାହିତ୍ୟ ବିଭାଗ, ଏନ୍.ବି.ସି କଲେଜ୍ କେନ୍ଦ୍ରପଦର, ଗଞ୍ଜାମ

Date Of Submission: 27-02-2026

Date Of Publication: 14-04-2026

ABSTRACT || ସଂକ୍ଷିପ୍ତ ସାର

କବିତା ରଚନା କରି ଆଧୁନିକ ଓଡ଼ିଆ କାବ୍ୟ ସାହିତ୍ୟକୁ ସମୃଦ୍ଧ କରିଥିବା ଆଗ ଧାଡ଼ିର କବିମାନଙ୍କ ମଧ୍ୟରେ କବି ବିନୋଦ ଚନ୍ଦ୍ର ନାୟକ ଅନ୍ୟତମ । ଓଡ଼ିଆ କାବ୍ୟ ଶୈଳି ନିର୍ମାଣ ହୋଇଛି ବିଭିନ୍ନ କବିଙ୍କ ଦ୍ଵାରା ରଚିତ ବିବିଧ ବିଷୟକୁ ନେଇ । ବହୁ କବି ତଥା ଲେଖକ ନିଜ ରଚନାରେ ଗ୍ରାମ୍ୟ ଜୀବନ ଚିତ୍ର, ସାମାଜିକ ଜୀବନର ବହୁମୁଖୀ ନିଚ୍ଛକ ଚିତ୍ରକୁ ଅଙ୍କନ କରି ଓଡ଼ିଆ ସାହିତ୍ୟରେ ହୋଇଛନ୍ତି ଅମର । କବିବର ରାଧାନାଥ ରାୟ ପଲ୍ଲୀକବି ନନ୍ଦକିଶୋର ବଳ , ସଜ୍ଜିତନନ୍ଦ ରାଉତରାୟଙ୍କ ପରି ପ୍ରମୁଖ କବିଗଣ ସ୍ଵକୀୟ ରଚନାରେ ଗ୍ରାମ୍ୟ ପରିବେଶକୁ କରିଛନ୍ତି ଜୀବନ୍ତ । ସୁପରିଚିତ କବିମାନଙ୍କ ମଧ୍ୟରେ କବି ବିନୋଦ ଚନ୍ଦ୍ର ନାୟକଙ୍କ କବିତାରେ ମଧ୍ୟ ଗ୍ରାମ୍ୟ ଜୀବନଚିତ୍ର, ପଲ୍ଲୀ ପ୍ରକୃତିର ମନୋରମ ଦୃଶ୍ୟ ସହ ସଂସ୍କୃତିର ଚିତ୍ର ମଧ୍ୟ ଦେଖିବାକୁ ମିଳେ । ଗାଁ ପରିବେଶର ବର୍ଣ୍ଣନା, ଦୂରବର୍ତ୍ତୀ ଭୌଗୋଳିକ କ୍ଷେତ୍ର ବର୍ଣ୍ଣନା, ପାରିବାରିକ ଜୀବନ, ନାରୀ ଜୀବନ ଚିତ୍ର ସହ ବାସ୍ତବବାଦୀ ରୋମାଣ୍ଟିକ ଭାବର ରୂପ ଚିତ୍ରଣରେ କବି ଶ୍ରୀ ନାୟକ ଏକାନ୍ତ ଭାବରେ ବାରି ହୋଇ ପଡ଼ିଛି । ଏହି ଗ୍ରାମ୍ୟ ଜୀବନ ଚିତ୍ର, ପଲ୍ଲୀ ପ୍ରକୃତିର ନିଚ୍ଛକ ପ୍ରତିଛବି, ଗାଁ ସଡ଼କର ଗୁଣଗାନ, ନାରୀ ଜୀବନର ବାସ୍ତବ ଚିତ୍ର, କୃଷକ ପରିବାରର ଚିତ୍ର, ବାଲ୍ୟ ଓ କୈଶୋର ସ୍ମୃତିକୁ ପୁଞ୍ଜିକରି କବି ଶ୍ରୀ ନାୟକ ରଚନା କରିଛନ୍ତି 'ଗ୍ରାମପଥ' କବିତା ।

ARTICLE NUMBER: BB-II-II-2026-09
ORC ID: 0009-0000-8482-3810
DOI: 10.64647/bb.vol.2.issue.2.2026.9
E-MAIL: ajitkumarmukhi007@gmail.com
REVIEW STATUS: Double-Blind Peer Reviewed
LANGUAGE OF THE ARTICLE: Odia
TYPE OF ARTICLE: Analytical Research Article

ପ୍ରମୁଖ ଶବ୍ଦାବଳୀ:
 ଗ୍ରାମପଥ, ତାଳବଣ, କାଶ ଫୁଲ, ଅପରାଜିତା, ଗ୍ରାମ ବଧୂ, ସହନଶିଳା, ମଶାଣି, ଧାନ କ୍ଷେତ, ବାଲ୍ୟ ଓ ତରୁଣ ସ୍ମୃତି, ପ୍ରାନ୍ତର, ଝରଣା, ଯୋଗରୀ, ମୃତ୍ୟୁବୋଧ, ବାସ୍ତବତା, ଗ୍ରାମ୍ୟ ଜୀବନ, ନାରୀ ଜୀବନ, ପଲ୍ଲୀ ଓ ପ୍ରକୃତି ।

ଆଧୁନିକ ଓଡ଼ିଆ କାବ୍ୟ ସାହିତ୍ୟର ସୁପରିଚିତ ପ୍ରଥମ ଯଶା କବି ବିନୋଦ ନାୟକଙ୍କ ଜନ୍ମଦିନ ସୁନ୍ଦରଗଡ଼ ଜିଲ୍ଲାର ବାମରା ନିକଟବର୍ତ୍ତୀ ତେଲିପାଲି ଗ୍ରାମରେ ୧୯୧୯ ମସିହା ସେପ୍ଟେମ୍ବର ମାସ ୦୨ ତାରିଖରେ । ପୁଲ ଛୋଟ ହେଉ କି ବଡ଼ ହେଉ ତାର ସ୍ମରଣି ଜଣା ପଡ଼ିଯାଏ । ଅନୁରୂପ ଭାବରେ କବିଙ୍କ ବାଲ୍ୟ ଜୀବନରେ ହିଁ ଜଣା ହୋଇଥିଲା କବିଙ୍କ କବିତ୍ଵର ସ୍ଫୁରଣ । କବି ଛାତ୍ର ଜୀବନରୁ ଆକୃଷ୍ଟ ହୋଇ ପଢ଼ିଥିଲେ କବିତା ପ୍ରତି । କବିଙ୍କ ସହ କବିତା ସମସାମୟିକ ପତ୍ରିକା ସହକାର, ନବ ଭାରତ, ନବୀନ, ସୁଗର୍ବାଣୀ ଓ ତରର ଭଳି ଉତ୍କଳ ପତ୍ରିକା ମାନଙ୍କରେ ହୋଇଥିଲା ପ୍ରକାଶିତ । ପ୍ରକାଶିତ କବିତା ଗୁଡ଼ିକ ସାଉଁଟି ଥିଲା ଅନେକ ପ୍ରଶଂସା । କବି ବିନୋଦ ନାୟକ ଥିଲେ ଉଚ୍ଚ ଶିକ୍ଷିତ । ସେ ଉତ୍କଳ ଇଂରାଜୀ ଓ ଓଡ଼ିଆ ସାହିତ୍ୟ ବିଷୟରେ ସ୍ନାତ୍ତକୋତ୍ତର ଶିକ୍ଷା ଲାଭ କରିଥିଲେ ପାଟଣା ବିଶ୍ଵବିଦ୍ୟାଳୟରୁ । ଏହାପରେ ସେ ଯୋଗ ଦେଇଥିଲେ ଓଡ଼ିଶା ସରକାରୀ ସେବାରେ ଏବଂ ପରବର୍ତ୍ତୀ ସମୟରେ ବିବିଧ ଅନୁଷ୍ଠାନରେ ଅଧ୍ୟାପକ ଭାବରେ କାର୍ଯ୍ୟ ସଂପାଦନ ପୂର୍ବକ ଶେଷରେ ଅଧ୍ୟକ୍ଷ ଭାବରେ ୧୯୭୮ ମସିହାରେ

ଝାରସୁଗୁଡ଼ା ଲକ୍ଷ୍ମୀନାରାୟଣ ମହାବିଦ୍ୟାଳୟରୁ ନେଇଥିଲେ ଅବସର । ଆଜୀବନ ଶିକ୍ଷା ଓ ସାହିତ୍ୟ ପ୍ରତି ତାଙ୍କର ରହିଥିଲା ନିବିଡ଼ ସମ୍ପର୍କ । ଓଡ଼ିଆ ସାହିତ୍ୟ ଏକାଡେମୀର ସଂପାଦକ ଓ ପରେ ସଭାପତି ପଦ ମଧ୍ୟ ଅଳଙ୍କୃତ କରିଥିଲେ । ତାଙ୍କ ସାହିତ୍ୟ ବିବିଧ ବିଷୟକୁ ନେଇ ହୋଇଥାଏ ପରିଶୋଭିତ । ସାମାଜିକ ଜୀବନର ଚିତ୍ର, ଗ୍ରାମ୍ୟ ଜୀବନ ଚିତ୍ର, ସହରୀ ଜୀବନ ଚିତ୍ର, ଆନନ୍ଦ-ନିରାନ୍ଦ, ଦୂର୍ଘ-ବିଷାଦ, ସୁଖ-ଦୁଃଖ, ଆଶା-ନିରାଶା, ପର୍ବପର୍ବାଣୀ, ଐତିହାସିକ ଚିତ୍ର, ପୌରାଣିକ ଚିତ୍ର, ରାଜନୀତିକ ପୃଷ୍ଠପଟ୍ଟ, ଦାର୍ଶନିକ ଅବବୋଧ, ଆଧ୍ୟାତ୍ମିକ ଅନ୍ଵେଷାବୋଧ, ଆଧୁନିକ ମନୁଷ୍ୟର ଅସହାୟତା, ନିଃସଙ୍ଗତାବୋଧ, ସ୍ଵପ୍ନଭଙ୍ଗ, ରୋମାଣ୍ଟିକ ଭାବ ଓ ବିଶେଷ କରି ପାରିବାରିକ ଜୀବନର ଦାୟବୋଧତା ପରି ପ୍ରସଙ୍ଗକୁ ନେଇ ସାହିତ୍ୟ ତଥା କବିତାର କଲେବର ଦୁଏ ଗଠିତ । ପୃଥିବୀ ରୂପକ ପାତ୍ରରେ ବହୁ ବିଷୟ ଥିଲେ ହେଁ ଗ୍ରାମ୍ୟ ଜୀବନ, ପାରିବାରିକ ଜୀବନ, ପଲ୍ଲୀ ପ୍ରକୃତିର ଅମାପ ବର୍ଣ୍ଣନା, ସାମାଜିକ ଜୀବନର ବହୁ ଅନୁଭୂତି ସ୍ଫୁଲଭ ଚିତ୍ରକୁ ନେଇ ରାଶି ରାଶି କବିତା ଲେଖିଛନ୍ତି ଅନେକ କବି । ଓଡ଼ିଆ ପଦ୍ୟ ସାହିତ୍ୟର ଉନ୍ନେଷ ଘଟେ ଚର୍ଯ୍ୟା ସାହିତ୍ୟରୁ । ଏହି ସାହିତ୍ୟରେ





ବହୁତ ସାମାଜିକ ଜୀବନର ଚିତ୍ର ମିଳେ ଦେଖିବାକୁ । ଚର୍ଯ୍ୟା ସାହିତ୍ୟର ପରବର୍ତ୍ତୀ ସମୟରେ ସାରଳା ସାହିତ୍ୟ, ପଞ୍ଚସଖା ସାହିତ୍ୟ, ରାତି ସାହିତ୍ୟ, ଆଧୁନିକ ଯୁଗର କବି ରାଧାନାଥ ରାୟ, ଗଙ୍ଗାଧର ମେହେର, ନନ୍ଦ କିଶୋର ବଳ, ଶଶୀଭୂଷଣ ରାୟ, ଗୋପବନ୍ଧୁ ଦାସ, ସମସ୍ତ ସବୁଜ କବି ମାୟାଧର ମାନସିଂହ ଓ ଛୋଟ ମୋର ଗାଁଟି'ର କବି ସଜ୍ଜି ରାଉତରାୟ ପ୍ରମୁଖ କବି ଗ୍ରାମ୍ୟ ପରିବେଶର ଜୀବନ୍ତ ବର୍ଣ୍ଣନା, ପଲ୍ଲୀର ଚିତ୍ର, ପାରିବାରିକ ଜୀବନର ଚିତ୍ରକୁ ରୂପ ଦେଇଛନ୍ତି ନିଜ ନିଜ ମାନସ ସଜ୍ଜିତ କବିତାରେ । ଏହି ପ୍ରମୁଖ କବି ମାନଙ୍କ ବ୍ୟତିରେକ କବି ବିନୋଦ ଚନ୍ଦ୍ର ନାୟକଙ୍କ କବିତାରେ ମଧ୍ୟ ଦେଖିବାକୁ ମିଳେ ଗ୍ରାମ୍ୟ ଜୀବନର ନିଛକ ପ୍ରତିଛବି । କବି ଶ୍ରୀ ନାୟକଙ୍କ କବିତାର ପଲ୍ଲୀ ପ୍ରକୃତିର ମନୋରମ ଦୃଶ୍ୟ ଓ ରୋମାଞ୍ଚିକ ବାସ୍ତବବାଦୀ ଦୃଷ୍ଟିଭଙ୍ଗୀ ଅନ୍ୟତମ ମୌଳିକ ବୈଶିଷ୍ଟ୍ୟ । ତାଙ୍କ କବିତାର ଅନ୍ୟତମ ବିଶେଷତ୍ୱ ହେଉଛି ଦୂରବର୍ତ୍ତୀ ଭୌଗୋଳିକ କ୍ଷେତ୍ର ପ୍ରତି ଆସକ୍ତି । ସବୁଜ ସୁଲଭ ମନୋଭାବ ଜନିତ ଭାବ ତାଙ୍କ କବିତାରେ ପ୍ରକଟିତ ହେଉଥିବାର ତାଙ୍କୁ ବିଶିଷ୍ଟ ସମାଲୋଚକ ମାୟାଧର ମାନସିଂହ 'ବୈଦେଶିକୀ' ଓ ସଜ୍ଜି ରାଉତରାୟ ତାଙ୍କୁ 'ପଲ୍ଲୀଧନବାଦୀ' ଭାବେ କବିଛନ୍ତି ନାମିତ । କବି ବିନୋଦ ନାୟକଙ୍କ ଜଣେ ପ୍ରଶଂସକ ହେଉଛନ୍ତି ସୁରେନ୍ଦ୍ର ମହାନ୍ତି ।

କବି ବିନୋଦ ଚନ୍ଦ୍ର ନାୟକଙ୍କ ସାହିତ୍ୟିକ ଜୀବନ ଆରମ୍ଭ ହୁଏ ଛାତ୍ର ଜୀବନରୁ । କବି ଶ୍ରୀ ନାୟକ ଅଷ୍ଟମ ଶ୍ରେଣୀରେ ଅଧ୍ୟୟନ କରୁଥିବା ସମୟରେ ମାତ୍ର ଆଠ ବର୍ଷ ବୟସରେ ହିଁ ୧୯୩୩ ମସିହାରେ ଲେଖିଥିଲେ ପ୍ରଥମ କବିତା "ଅଶୁରଅର୍ଯ୍ୟ " । ଯାହା ପ୍ରକାଶିତ ହୋଇଥିଲା ସହକାର ପତ୍ରିକାରେ । କବିତାରେ ସବୁଜ ଯୁଗ ସୁଲଭ ରୋମାଞ୍ଚିକ ଚେତନା ପରିଲକ୍ଷିତ । କୌଣସି ଏକ କଜଳ ସଜଳ ତରୁଣୀକୁ ଆହ୍ୱାନ କରି କାବ୍ୟ ନାୟକଙ୍କ ମୃତ୍ୟୁ ପରେ କବର ପାଖ ଚିତା ଭସ୍ମର ନିକଟରେ ଦୁଇଗୋପା ଅଶ୍ରୁ ବିନ୍ଦୁ ଭାଲିବାକୁ ଅନୁଗ୍ରହ ଲୋଡ଼ିଥିଲେ । ଏହି କବିତା ପ୍ରକାଶିତ ହେବା ପରେ ଅଜସ୍ର ସ୍ୱେଦ ଓ ପ୍ରଶଂସା କରନ୍ତି ଲାଭ । କବି ଶ୍ରୀ ନାୟକ ବହୁ ପ୍ରଶଂସା ଲାଭ କରିବା ପୂର୍ବକ ପରବର୍ତ୍ତୀ ସମୟରେ ନିରବଚ୍ଛିନ୍ନ ଭାବେ ଲେଖି ଯାଇଛନ୍ତି ରାଶି ରାଶି କବିତା । ଯେଉଁ କବିତା ଗୁଡ଼ିକ ସଂକଳିତ ହୋଇଛି ବିଭିନ୍ନ ସମୟରେ ପ୍ରକାଶିତ କବିତା ଗୁଚ୍ଛ ଗୁଡ଼ିକରେ । କବି ବିନୋଦ ନାୟକଙ୍କ ପ୍ରକାଶିତ କବିତା ଗୁଚ୍ଛ ଗୁଡ଼ିକ ମଧ୍ୟରେ ପ୍ରଥମ ହେଉଛି ହୈମନ୍ତୀ (୧୯୩୩) । ଏହି କବିତା ସଂକଳନରେ ଗୁଚ୍ଛିତ କବିତା ଗୁଡ଼ିକ କବିଙ୍କ ଛାତ୍ର ଜୀବନ ତଥା ପ୍ରାରମ୍ଭିକ ପର୍ଯ୍ୟାୟର ରଚନା । ଏଥିପାଇଁ ଏସବୁ କବିତାରେ ସବୁଜ ସୁଲଭ ରୋମାଞ୍ଚିକ ଭାବଧାରା ଓ ମାୟାଧର ମାନସିଂହଙ୍କ ପ୍ରଭାବ ସହଜରେ ଲକ୍ଷ୍ୟ କରାଯାଏ । ଏହାପରେ ପ୍ରକାଶ ପାଏ କବିଙ୍କ କବିତା ସଂକଳନ 'ଚନ୍ଦ୍ର ଓ ତାରା', 'ନୀଳ ଚନ୍ଦ୍ରର ଉପତ୍ୟକା', 'ଇଲାବୃତ୍ତ', 'ନନ୍ଦାଦେବୀ', 'ସାତ ତାରାର ଦ୍ୱୀପ', 'ସରାସ୍ୱତୀ', 'ପୋହଳା ଦ୍ୱୀପର ଇତିହାସ', 'ରାଜକାୟ ନିଃସଙ୍ଗତା' ଓ 'କାଞ୍ଚନ କୁନ୍ତଳାର ତରବାରୀ' । କବିତା ଗୁଡ଼ିକରେ ରୋମାଞ୍ଚିକ ଚିନ୍ତାଧାରା ଓ ପଲ୍ଲୀ ପ୍ରକୃତିର ଜୀବନ୍ତ ପ୍ରତିଫଳନ ହୋଇଥାଏ ଦୃଶ୍ୟମାନ । ତାଙ୍କ କବିତାର ଭାଷା, ଭାବ, ମନୋରମ ଭାବେ ପ୍ରକାଶ କରିବାର ଶୈଳୀ ଓ ଗଭୀର ଅନୁଭୂତିର ପରିପ୍ରକାଶ ଘଟିଥିବାରୁ ପାଠକ ପ୍ରାଣରେ ଏକ ଆହ୍ୱାନିତ ଭାବ ସୃଷ୍ଟି କରିବାରେ ହୁଏ ସମର୍ଥ ଶ୍ରୀ ନାୟକଙ୍କ କବିତା । କବି ଶ୍ରୀ ନାୟକ ପ୍ରଶାସନିକ ସେବା, ଶିକ୍ଷା ଓ ସାହିତ୍ୟ ପ୍ରତି ଆଜୀବନ ନିଷ୍ଠାପର ଭଲପାଇବା ସକାଶେ ବିଭିନ୍ନ ସାଂସ୍କୃତିକ ଅନୁଷ୍ଠାନଦ୍ୱାରା ହୋଇଥିଲେ ସମ୍ମାନିତ । "ସରାସ୍ୱତୀ" କବିତା ସଂକଳନ ତାଙ୍କୁ ୧୯୭୦ ମସିହାରେ କେନ୍ଦ୍ର ସାହିତ୍ୟ ଏକାଡେମୀ ପୁରସ୍କାର ବିଜେତା କରାଇଛି ।

କବି ବିନୋଦ ଚନ୍ଦ୍ର ନାୟକ 'ଗ୍ରାମପଥ' କବିତାର ଆରମ୍ଭରୁ ଦେଇଛନ୍ତି ସବୁଜ ଶ୍ୟାମଳ ସୁନ୍ଦର ବନାନୀ ଗାଁର ବର୍ଣ୍ଣନା । ଗାଁ

ମାନଙ୍କରେ ସାଧାରଣତଃ ତାଳଗଛ, ଖଜୁରୀ ଗଛ, ନଡ଼ିଆ ଗଛ ଆଦି ଥାଏ । କବିତାର ବର୍ଣ୍ଣନାରେ ମଧ୍ୟ ଏସବୁ ପାଇଛି ସ୍ଥାନ । ଗାଁର ତାଳବଣ ସତେ ଯେମିତି ଗାଁର ମହକ, ମାଟିର ବାସ୍ନା, ମାଟିର ସଂଗୀତକୁ ଆକାଶକୁ ଶୁଣାଇଛି । ଗାଁ ଭିତରେ ସବୁ ସଡ଼କ ଟିଏ ଯାଇଛି ଲମ୍ବି । ଏହି ସଡ଼କ ବା ଗ୍ରାମପଥ ଦୂରରୁ କବିଙ୍କ ମନରେ ଦୂର ଦିଗବଳୟ ସହ ମିଶିଯିବାର ସୃଷ୍ଟି କରିଛି ଭ୍ରମ । ଗାଁ ପଥର ଦୁଇ କଡ଼ରେ ବିଲ, ଗାଡ଼ିଆ, କ୍ଷେତ ଗୁଡ଼ିକ ରହିଛି । କ୍ଷେତରେ କାଶତଣ୍ଡୀ ଫୁଲ ପ୍ରସ୍ତୁତିତ ହୋଇ ଦେଖାଯାଇଛି କେତେ ମନୋରମ । କାଶତଣ୍ଡୀ ଫୁଲ ପ୍ରସ୍ତୁତିତ ହେବା ଅଶ୍ୱିନ ମାସ ତଥା ଶରତ ଋତୁର ଆଗମନ କଥା କବିଅଛି ପ୍ରକାଶ । ଗାଁର ବିଲ ପାଖରେ ବିସ୍ତୀର୍ଣ୍ଣ ଭୂମିର ରହିଛି ବେରୁଆଁ ବା ବେଣା । ଜଙ୍ଗଲ, ପାହାଡ଼ ଘେରା ହୋଇଛି ଗାଁ । ବଣ ପାର ହେବାପରେ କବିଙ୍କୁ ତାଙ୍କ ମାମୁଁ ଘର ଦେଖାଯିବା କଥା ପ୍ରକାଶ କରିଛନ୍ତି କବିତାରେ । କବିଙ୍କ ଭାଷାରେ-“ଦୂରେ ତାଳ ବଣ ଆକାଶେ ଶୁଣାଏ /ମାଟିର କବିତା କି ସେ /ଏ ଗ୍ରାମର ପଥ ତହିଁ ଦିଗନ୍ତେ ମିଶେ / କ୍ଷେତ ପରେ କ୍ଷେତ କାଶଫୁଲ ଆଉ/ ବେଣାରେ ଜଟିଳା ପାଟ/ ପାଟ ପରେ ବଣ / ବଣ ପାରି ହେଲେ / ମାମୁଁ ଘର ଗାଁ ଦିଶେ ।” (୧) ଗ୍ରାମ ମାନଙ୍କରେ ତାଷ କାର୍ଯ୍ୟ କରି ଅନେକ ଲୋକ କରିଥାନ୍ତି ଜୀବିକା ନିର୍ବାହ । ଓଡ଼ିଶା ମଧ୍ୟ ଏକ କୃଷି ପ୍ରଧାନ ରାଜ୍ୟ । କବିତାରେ ମଧ୍ୟ ଏହାର ଚିତ୍ର ହୋଇଛି ପ୍ରତିଫଳିତ । ଗାଁରେ ହରଡ଼, ବୁଟ ଚାଷ କରିବା, ଗାଈଗୋରୁ ଚରିବା ନିମିତ୍ତ ଚାରଣ ଭୂମି, ଗାଈଗୋରୁ, ଛେଳି ମାନଙ୍କୁ ସକାଳେ ନେଇ ଏକତ୍ର ଗୋଠରେ ରଖିବା ବିଷୟ ମଧ୍ୟ କବିତାରେ ହୋଇଛି ବର୍ଣ୍ଣିତ । ଗ୍ରାମପଥ କବିତା କବିତା ପଠନ କଲେ ଜଣାପଡ଼େ କବି ଲୋକ ଭକ୍ତି, ପ୍ରବାଦ ପ୍ରବଚନ ପ୍ରତି ମଧ୍ୟ ଥିଲେ ଅବଗତ । ଥୁଣ୍ଡା ଶିମିଳି ଗଛର ଶାଖାରେ କପୋତୀ କହିକହି କାନ୍ଥୁଛି ଉଠ ପୂତ ଉଠ ପୂତ ପୁରିଲାଣି ମାଣ । ଏଠାରେ ଲକ୍ଷ୍ୟ କରିବାର କଥା ମଣିଷ ଜନ୍ମ ନେଇ ସମାଜରେ ବଢ଼େ, ଜୀବନରେ ବିବିଧ କାର୍ଯ୍ୟ ସମ୍ପାଦନ କରି ଶେଷରେ ମୃତ୍ୟୁର ନିକଟତର ହୁଏ । ପ୍ରତି କ୍ଷଣରେ ସରି ସରି ଯାଏ ଆୟୁ । ଯାହାକୁ ଲୋକଙ୍କ ଭାଷାରେ ଗାଁ ମାନଙ୍କରେ ପୁରିଲାଣି ମାଣ ବୋଲି କୁହାଯାଏ । ଏହାକୁ କବିତାରେ ସୁନ୍ଦର ଭାବରେ ବର୍ଣ୍ଣନା କରିଛନ୍ତି କବି ଶ୍ରୀ ନାୟକ ।

ଗାଁର ସୌନ୍ଦର୍ଯ୍ୟକୁ ବଢ଼ାଇ ଥାଏ ପୋଖରୀକୂଳ ଓ କୁଳୁକୁଳୁ ନାଦରେ ବହି ଯାଉଥିବା ନଈ, ଝରଣା । ପୋଖରୀକୁ ନେଇ ଗାଁରେ ଅତିବାହିତ ଜୀବନରେ ଥାଏ କେତେକେତେ ସ୍ମୃତି । କବି "ଗ୍ରାମପଥ" କବିତାରେ ପୋଖରୀର ବର୍ଣ୍ଣନା ଅତି ଚତୁରତାର ସହ କରିଛନ୍ତି । କବିଙ୍କ ଗାଁରେ ଅଛି ପୋଖରୀ ଟିଏ । ପୋଖରୀରେ ଅନେକ କୁମୁଦିନୀର ହୋଇଛି ସମାଗମ । କଇଁର ପୂର୍ଣ୍ଣତା ପୋଖରୀରେ ଥିବା ଯୋଗୁଁ କବି ନାମ ଦେଇଛନ୍ତି କଇଁର ପୋଖରୀ । ଗାଁର ପୋଖରୀରେ ଗାଁର ଭୂଆସୁଣୀ, ସ୍ତ୍ରୀଲୋକ ଓ ଗାଁର ଲୋକମାନେ ସ୍ନାନ କରିଥାନ୍ତି । ସ୍ନାନ ସମୟରେ ପାଦ ସଫା ପୂର୍ବକ ପାହୁଡ଼ ଘଷିଥାନ୍ତି ପୋଖରୀ ଭୂଠ ପଥରରେ । କେଶର ଯତ୍ନ ନେବାକୁ ଯାଇ ପ୍ରାକୃତିକ ଉପାୟରେ ମେଥି ସାହାଯ୍ୟରେ ବେଣୀକୁ ମୁକୁଳା କରି ଧୋଇଥାନ୍ତି କେଶକୁ । ଭୂଆସୁଣୀ ସହିତ ଚାତୁରୀ ନଶାନ୍ଦ ମଧ୍ୟ ଯାଏ ପୋଖରୀ ଭୂଠକୁ । ସେ ଗାଲରେ ହଳଦୀ ଲଗାଇ ତହଲା ପାଣିରେ ଦେଖୁଥାଏ ମୁଖକୁ । କବି ପୋଖରୀ ପ୍ରସଙ୍ଗ ବର୍ଣ୍ଣନା କରିବା ପରେ ନିଜ ଘର କଥା ମଧ୍ୟ କରିଛନ୍ତି ବର୍ଣ୍ଣନା । ଘର ଉପରେ ପୋଇ ଶାଗ ଓ ପାଣିକଖାରୁ ଲତା ମାଡ଼ିଛି । ଲତା ଗୁଡ଼ିକ ବଢ଼ିଯାଇ ଘର ମଥାକୁ କରିଛି ସ୍ପର୍ଶ । ସଜନା ଗଛ ସାଗରୁ କେତେବେଳେ କଶିଫୁଲ ଝଡ଼ିପଡ଼ି ଧୂଳିରେ ଯାଇଛି ମିଶି । ବାଡ଼ ଦେହରେ ଅପରାଜିତାର ଲତାର ଫୁଲ ଗୁଡ଼ିକ କେତେ ମନୋହର ଭାବରେ ଶୋଭା ପାଉଛି ।





କବି ବିନୋଦ ନାୟକ ସଚେତନତାର ସହିତ “ଗ୍ରାମପଥ” କବିତାରେ ନାରୀ ଜୀବନର ଅନେକ ଦିଗ ପ୍ରତି ଦୃଷ୍ଟି ଆକର୍ଷଣ କରାଇଛନ୍ତି । ଗ୍ରାମପଥକୁ କେନ୍ଦ୍ର କରି ଗଢ଼ି ଉଠିଥିବା ବହୁ ବାସ୍ତବ ଅନୁଭୂତିକୁ ପ୍ରକାଶ କରିଛନ୍ତି କବିତାରେ । ନବବୟୁ ଟିଏ ଗାଁକୁ ଆସିଥାଏ । ପରିବାରରେ ତାର କେତେ ପ୍ରକାର କର୍ମ, ଗାଁରେ କେତେ ପୂଜା, ପର୍ବପର୍ବାଣୀ, ଓଷାବ୍ରତ ସହ ଅନେକ କର୍ମ କରିଥାଏ ସମ୍ପାଦନ । ଗ୍ରାମବୟୁ ଘରର ସକାଳ କାମ ଓ ନିତ୍ୟକର୍ମ ଶେଷ କରି ପ୍ରଭାତରେ ସ୍ନାନ କରିବାକୁ ଯାଏ ପୋଖରୀକୁ । ପୋଖରୀରେ ସ୍ନାନ ସାରି ଓଦା ଲୁଗା ପିନ୍ଧି ଘରକୁ ଚାଲି ଚାଲି ଆସେ । ଓଦା ସରବର ଦେହରୁ ବିନ୍ଦୁ ବିନ୍ଦୁ ଜଳ ପାଦ ଦେଇ ଆସିଥାଏ ଖସି । ଓଦା ଲୁଗାରୁ ଜଳ ପାଦ ଦେଇ ପଡ଼ିବା ଫଳରେ ଭୂମିରେ ସଜଳ ଚରଣ ରେଖା ହୁଏ ଅଙ୍କିତ । କବିଙ୍କ ମନ ଗ୍ରାମବୟୁକୁ ଦେଖି ମାଆ ବୋଲି ସମ୍ବୋଧନ କରି ଡାକିବାକୁ ବ୍ୟାକୁଳ ହୋଇ ଉଠିଛି । କାରଣ ପୃଥିବୀ ଯେପରି ସର୍ବସମୃଦ୍ଧ ଠିକ୍ ସେହିପରି ଜନନୀ ତଥା ଗ୍ରାମବୟୁ ମଧ୍ୟ ପୃଥିବୀ ସମ ସହନଶୀଳା । ନିଜେ ନଖାଇ ଅନ୍ୟକୁ ଖୁଆଇବା, ନିଜେ ଦୁଃଖରେ ରହି ପରିବାର ତଥା ଅନ୍ୟକୁ ଖୁସିଦେବା ପରି ବହୁ କୋହକୁ ଲୁଚାଇ ରଖିଥାଏ ମାଆ । ଆଖିରେ ଥାଏ ବେଦନାର ରେଖା ମାତ୍ର ଓଠରେ ଥାଏ ସୁଖରେ ଥିବାର ମହକ । କବିଙ୍କ ଭାଷାରେ – “ସେଇ ପଥେ ଫେରେ ଗ୍ରାମବୟୁ

ଓଡ଼ିଶା ଏକ କୃଷି ପ୍ରଧାନ ରାଜ୍ୟ ହୋଇଥିଲେ ହେଁ ଅନେକ ସମୟରେ ବହୁ ବ୍ୟକ୍ତି ଜୀବିକା ନିର୍ବାହ ପାଇଁ ଯାଇଥାନ୍ତି ବିଦେଶକୁ । ବଧୂଟିଏ କେତେ ଆଶା ନେଇ ଆନନ୍ଦ ଭଲ୍ଲାସର ବିବାହ କରେ ଗାଁର ତରୁଣକୁ । ଗ୍ରାମପଥ ଦେଇ ବାପା ଘରୁ ଆସେ ଶାଶୁ ଘରକୁ । କିଛି ଦିନ ପରେ ସମୟ ସ୍ରୋତରେ ପଡ଼ି ତରୁଣ ଯାଏ ବିଦେଶକୁ ଗମନ କର୍ମ କରି ଗୁଜୁରାଣ ମେଣ୍ଟାଇବାକୁ । ତରୁଣର ଫେରିବା ବାଟକୁ ଆକୁଳ ସହକାରେ ଅନାଇ ରହିଥାଏ ନବବୟୁ । କାକକୁ ତଣ୍ଡୁଳ ଦେଲେ କାକ ବାଉଁଶ ଆଣିବାର ରହିଛି ବିଶ୍ୱାସ । ଆହାର ଲୋଭରେ କାଉ କେବଳ ଖାଦ୍ୟ ଖାଇବାକୁ କରିଛି ରାବ । କୌଣସି ଖବରର ପ୍ରେରଣ ତଥା ତରୁଣ ମଧ୍ୟ ଫେରିବାର ସୂଚନା ନାହିଁ । ଗ୍ରାମ ଦେବତାଙ୍କ ପୀଠରେ ନିବେଦନ କଲେ ଗ୍ରାମଦେବତା ବଧୂର ବ୍ୟଥାକୁ ରୁଝି ପାରିନାହିଁ । ଏଣୁ ବଧୂ ମନରେ ଆସିବି ବିଷାଦ । କବିଙ୍କ ଭାଷାରେ – “ଏ ପଥେ ଗ୍ରାମର ତରୁଣ ବିଦେଶେ ଯାଏ / ଲୋଭର ପଥକୁ ନୂତନା ଘରଣୀ / ଆକୁଳେ ଅନାଇ ଥାଏ ।” (୨) ଗ୍ରାମ ପଥରେ ବଧୂ ବିବାହ ହୋଇ ବାପା ଘରୁ ଆସିବା ବେଳେ କରେ ପ୍ରବେଶ । ଗାଁକୁ ଆସିବାପରେ ନିଜର ଭାବ, ସ୍ନେହ, ଶ୍ରଦ୍ଧା, ଅନୁରାଗ, ହୃଦୟର ମମତା, ମୁଖର ମଧୁର ହସ କରିଥାଏ ବିତରଣ । ଚାଳକ ପରି ପରିବାରର ସଂସାର ରଥକୁ ବାହି ଚାଲିଥାଏ ଆଗକୁ ଆଗକୁ । ପୁଅ-ଝିଅ, ନାତି-ନାତୁଣୀ, ପୁଅ - ବୋହୂ ଦେଖେ । ଜୀବନର ଅଭିନୟ ସରିବା ପରେ କାଳର କୋଳରେ କବଳିତ ହେବାକୁ ପଡ଼େ । ଗ୍ରାମପଥ ଦେଇ ସେ ଯେପରି ଆସିଥାଏ, ଠିକ୍ ସେହିପରି ପଥ ଦେଇ ଗାଁର ମଶାଣିକୁ ରୁହା ହୋଇଯାଏ । କବି ଏଣୁ ଗ୍ରାମପଥକୁ ଆସିବା ଜନର ସାକ୍ଷୀ ଓ ଫେରିବା ଜନର ବନ୍ଧୁ ବୋଲି କହିଛନ୍ତି । କବିଙ୍କ ଭାଷାରେ – “ଏ ପଥରେ ଗ୍ରାମେ ପ୍ରବେଶ ହୁଅଇ ବଧୂ / ବିତରି ତୁକୁର ମମତା ମୁଖର ମଧୁ / ପୁଅ ଝୁଅ ନାତି ନାତୁଣୀରେ ରଖି / ମଶାଣି ଏ ପଥେ ଫେରେ / ଆସିବା ଜନର ସାକ୍ଷୀ ଏ ପଥ / ଫେରିବା ଜନର ବନ୍ଧୁ ।” (୩)

କବି ଶ୍ରୀ ନାୟକ କବିତାର ପ୍ରାରମ୍ଭରୁ ହିଁ ସୂଚନା ଦିଅନ୍ତି କାଶତଣ୍ଡୀ ଫୁଟିବାରୁ ଆଶ୍ୱିନ ମାସର ଆଗମନ କଥା । ଆଶ୍ୱିନ ମାସର ଜ୍ୟୋତ୍ସ୍ନାଲୋକ କେତେ ମନୋହର । ଗ୍ରାମପଥରେ ଚନ୍ଦ୍ରକିରଣର ପ୍ରତିଫଳନ କବିଙ୍କ ମନରେ ସତେ ଯେମିତି ସୃଷ୍ଟି କରିଛି ରୂପା

ଢାଳିବାର ଭ୍ରମ । ଆଶ୍ୱିନରେ ହୁଏ ଜହ୍ନ ଓଷା । ଓଷାରେ କେତେ ମଉଜ, ହସ ଖୁସି, କୌତୁହଳରେ ଗାଁର ତରୁଣୀ ମାନଙ୍କର ଦିବା ନିଶି ହେଇଥାଏ ଅତିବାହିତ । ଜ୍ୟୋତ୍ସ୍ନାବିଧୌତ ରଜନୀରେ କୁମାରୀ ଦଳର ମିଳିତ କଣ୍ଠରୁ ଝରିଆସେ ସଙ୍ଗୀତର ଝଙ୍କାର । ସଙ୍ଗୀତର ଲାଲିତ୍ୟରେ ଗାଁର ପରିବେଶ ହୋଇଥାଏ ମୁଖରିତ । ଧାନ ପାକଳ ହୋଇ ସୁନା ପରି ଝଟକୁ ଥାଏ କ୍ଷେତରେ । କୃଷକ ଦେଖି ହୋଇଉଠେ ଆନନ୍ଦ । ଖୁସିରେ ସତେ ଯେମିତି ତା’ର ମୁଖ ପୂର୍ଣ୍ଣମାର ଚନ୍ଦ୍ର । ଧାନ କ୍ଷେତକୁ ବନ୍ୟଜନ୍ତୁଙ୍କ କବଳରୁ ରକ୍ଷା କରିବାକୁ କୃଷକ ଚାଲିଯାଏ ରାତିରେ ଧାନ କ୍ଷେତରେ ଶୋଇବାକୁ । ଶରତ ଋତୁରେ ନୀଳ ଆକାଶରେ ଦେଖାଯାଏ ଖଣ୍ଡ ଖଣ୍ଡ ଧଳାମେଘ । କବିଙ୍କ ମନରେ ଏହା ସୃଷ୍ଟି କରନ୍ତି ପ୍ରାନ୍ତର ଡେଇଁ ଡେଇଁ ସତେ ଯେମିତି ଭସାଣି ମେଘର ଛାୟା ରଚନା କରୁଛି ।

ଗାଁରେ ଝିଅଟିଏ ଜନ୍ମରୁ ବଢ଼ିଥାଏ । ସମୟ ସ୍ରୋତରେ ତା’ର ବାଲ୍ୟ, ପଢ଼ଗଣ୍ଠ, କୈଶୋର ବେଳ ଅତିବାହିତ ହୁଏ । ସାଙ୍ଗ ସାଥୀ ପରିବାର ମେଳରେ କେତେ ସୁଖ ସରାଗରେ ସମୟ କଟିଥାଏ । ଯୌବନ ପ୍ରାପ୍ତ ହେଲାପରେ ବିବାହ ବୟସ ହୁଏ ଉପନୀତ । ପରିବାରର ଲୋକ ବିବାହ ଠିକ୍ କରିଦିଅନ୍ତି ଅନ୍ୟ ଏକ ଅପରିଚିତ ପରିବାରରେ । ଅପରିଚିତ ବ୍ୟକ୍ତି କଥା ଭାବି କିଶୋରୀଟି ଭାଙ୍ଗି ପଡ଼େ । ନୟନରେ ଆସିଯାଏ ଲୋତକର ଧାର । ଗାଁର ମହକ, ଧୂଳିଘର ଛାଡ଼ି ଝିଅ ଗାଁ ପଥ ଦେଇ ଶାଶୁଘରକୁ ଯିବାର ସମୟ ଉପଗତ ହୁଏ । ଏହି ସମୟରେ ମାଆର ଅମାନିଆ ଆଖିର ଲୁହ ରିପିଥାଏ ବନ୍ୟା । ଗ୍ରାମ ପଥକୁ ନେଇ ବିତି ଯାଇଥିବା ବିଗତ ଦିନର ଥିବା ସ୍ମୃତିକଥା ମନେପକାଇ କନ୍ୟା ବୁକୁ ଫଟାଇ କରିଚାଲେ କ୍ରନ୍ଦନ । ବିଧାତାଙ୍କର ଏହା ସତେ ଯେପରି ନାରୀ ଜୀବନ ପାଇଁ ଅଭିଶାପ । ଏଥିପାଇଁ କବି କରିଛନ୍ତି ଦୁଃଖ ପ୍ରକାଶ ।

କବି ଶ୍ରୀ ନାୟକ “ଗ୍ରାମପଥ” କବିତାରେ ଉପମାର ମଧ୍ୟ ଚମତ୍କାର ପ୍ରୟୋଗ କରିଛନ୍ତି । ଶ୍ୟାମଳ ପ୍ରାନ୍ତରରେ ଗ୍ରାମପଥ ଭଲଙ୍କ ଶିଶୁ ପରି ଘୁମାଇବାକୁ କବି ନୀଳ ଆକାଶର ଛାୟାପଥର ମନୋରମ ଦୃଶ୍ୟ ସହ କରିଛନ୍ତି ତୁଳନା । ଗ୍ରାମର ଝରଣାକୁ ଅତିକ୍ରମ କରି ଗ୍ରାମପଥ ଅଗ୍ରସର ହୋଇ ସତେ ଯେପରି ପଥ ସ୍ୱର୍ଗର ସୀମାକୁ ସ୍ପର୍ଶ କରିବାକୁ ଧାଇଁଛି । ଗ୍ରାମପଥକୁ କବି ଏଠାରେ ସଂସାର ତ୍ୟାଗୀ ସନ୍ୟାସୀ ସହ ତୁଳନା କରିଛନ୍ତି । ସନ୍ୟାସୀ ନିଜର ପରିବାର, ବନ୍ଧୁ ପରିଜନ, ସାଂସାରିକ କାମନା ବାସନାକୁ ପରିତ୍ୟାଗ କରିଥାଏ, ଅନୁରୂପ ଭାବେ ଗ୍ରାମପଥ ମଧ୍ୟ ଗ୍ରାମ, ପରିବାର, ବିଲ, ଝରଣା ଅତିକ୍ରମ କରି ସ୍ୱର୍ଗର ସୀମାକୁ ଧାଇଁଛି ଏକାଗ୍ର ଚିତ୍ତରେ ସ୍ପର୍ଶ କରିବାକୁ ।

କବି ବିନୋଦ ଚନ୍ଦ୍ର ନାୟକ ଗ୍ରାମପଥର ମହାତ୍ମ୍ୟ ବର୍ଣ୍ଣନା କରିବାକୁ ଯାଇ ନିଜର ବାଲ୍ୟ ଜୀବନ ଓ ତରୁଣ ଦିନର ସ୍ମୃତିକୁ କରିଛନ୍ତି ରୋମଞ୍ଚନ । ପିଲାବେଳେ କେତେ ହସ, ଗମାତ, ଖେଳକୁଦ କରିଥିଲେ ଗ୍ରାମପଥରେ କବି ଶ୍ରୀ ନାୟକ । ବାଳକ ବେଳର ପ୍ରିୟ ସାଥୀ ଭାବେ ସମ୍ବୋଧନ କରି ଗ୍ରାମପଥର ବନ୍ଦନା ଗାନ ପୂର୍ବକ କରିଛନ୍ତି ଅଯୁତ ରୂପକ ଦଣ୍ଡବତ । ତରୁଣ ଦିନର କେଳିକୁଞ୍ଜି ରୂପେ ବର୍ଣ୍ଣନା ଦେବା ସହ ଶେଷରେ ବୟସର ଭତରଣରେ ଗ୍ରାମପଥର ବିସ୍ତାର ଭୂମିରେ କବି ହୋଇ ପଡ଼ିଛନ୍ତି କ୍ଳାନ୍ତ । ଏଣୁ କବିଙ୍କ ପ୍ରାଣରେ ଲାଗିଛି କଷ୍ଟ ଅନବରତ । ପାଥେୟ ବିଦ୍ୱାନ ପଠକ ପରି କବିଙ୍କୁ ମନେ ହୋଇଛି । କ୍ଳାନ୍ତ ବଶତଃ କବିଙ୍କୁ ଜୀବନରେ ଆଗକୁ ଯାତ୍ରା କରିବା ହୋଇ ଯାଇଛି ଅସମ୍ଭବ । ଏଣୁ କବିଙ୍କ ମନରେ ସୃଷ୍ଟି ହୋଇଛି ଆଶଙ୍କା । ମୃତ୍ୟୁବୋଧ ଜନିତ ପ୍ରେମ ପ୍ରକାଶିତ ହେଉଛି କବିତାରେ । ମଣିଷ ସଂସାରକୁ ଆସେ, ସଂସାର ରୂପକ ରଙ୍ଗମଞ୍ଚରେ





ଅଭିନୟ କରିବା ପରେ କାଳଦ୍ୱାରା ହୋଇଥାଏ କବଳିତ । ଇହଲୀଳା ସମ୍ପରଣ କଲେ କୋକେଇରେ ଶବ ହୋଇ ମଶାଣିକୁ ବୁଢ଼ା ହୋଇଯାଏ । ମଶାଣିକୁ ଯିବାବେଳେ ଖଇ ଓ କଉଡ଼ି ପକାଯାଇଥାଏ । ସଭିଏଁ କହି ଚାଲନ୍ତି ‘ରାମ ନାମ ସତ୍ୟ ହେ’ । ଖଇ , କଉଡ଼ି ଓ ତୁଳା ଯୋଗୁଁ ଗ୍ରାମପଥ ଦିଶେ ଶ୍ୱେତ ବର୍ଣ୍ଣ । ଏହି ମୁହୂର୍ତ୍ତ କେବେ ଆସିବ , କେବେ ବୁଢ଼ା ହୋଇ ଗ୍ରାମ ପଥର ତୀର ଦେଇ ଶୁଣାନକୁ ଯିବାକୁ ପଡ଼ିବ ବୋଲି କବି ଶେଷରେ କାତର ସହକାରେ ଗ୍ରାମପଥକୁ ପ୍ରଶ୍ନ ପଚାରିଛନ୍ତି । ଅତି ସୁନ୍ଦର ଭାବରେ ବିବିଧ ପ୍ରସଙ୍ଗ ମାଧ୍ୟମରେ ଗ୍ରାମପଥର ଗୁଣଗାନ କରିଛନ୍ତି କବି ଶ୍ରୀ ନାୟକ । କବିଙ୍କ ଭାଷାରେ-“ ଭିକ୍ଷାଗୀ ପ୍ରାଣ ପୀଡ଼େ ମତେ ଅହରହ / ପାଥେୟ ବିହୀନ ପଥକ ମୁଁ ମଣେ/ ଯାତ୍ରା ଏ ଦୁରୁବହ / ଖଇ ଓ ତୁଳାରେ ଶୁଭ୍ର କରି ତୋ ତରୁ / ରାମ ନାମ ସତ ମନ୍ତ୍ରେ ଚଳିବି / ତୋ ତୀର ଶୁଣାନେ / କେବେ କହ କେବେ କହ।”(୪)

କବି ବିନୋଦ ଚନ୍ଦ୍ର ନାୟକ “ଗ୍ରାମପଥ” କବିତାରେ ଗ୍ରାମପଥର ବର୍ଣ୍ଣନା ମାଧ୍ୟମରେ ଗ୍ରାମ୍ୟ ଜୀବନ ଚିତ୍ର ବର୍ଣ୍ଣନା କରିଛନ୍ତି । ଗ୍ରାମର ସଡ଼କକୁ ଗ୍ରାମପଥ କୁହାଯାଏ । କବିଙ୍କ ବାଲ୍ୟ ଜୀବନ ଗାଁରେ ହୋଇଥିଲା ଅତିବାହିତ । ପରବର୍ତ୍ତୀ ସମୟରେ କର୍ମମୟ ଜୀବନ ନିମିତ୍ତ ସେ ରହିଛନ୍ତି ସହରରେ । ବୟସର ଅପରାହ୍ଣରେ ଆସି ବାଲ୍ୟ ସ୍ମୃତି କଥା ମନେ ପଡ଼ିଯାଇଛି । ଏଣୁ ଅତି ଚମତ୍କାର ଭାବରେ ଗାଁର ପରିବେଶ କଥା ବର୍ଣ୍ଣନା କରିଛନ୍ତି କବିତାରେ । ଗାଁର ସଡ଼କ, ଡାଳବଣ, ମାମୁଁ ଘର, ଗାଁରେ ମୁଗ ଓ ବୁଟ ଚାଷ, ଚାରଣ ପଡ଼ିଆ, ଗୋରୁ ଗୋଠର ବର୍ଣ୍ଣନା ଅତି ସୁନ୍ଦର ଭାବରେ ହୋଇଛି । କବି ଉଚ୍ଚ କବିତାରେ ନାରୀ ଜୀବନ ଚିତ୍ରକୁ ମଧ୍ୟ ସଚେତନତାର ସହ ପ୍ରକାଶ କରିଛନ୍ତି । ଗ୍ରାମର ବଧୂ ନଶୟ, ଗ୍ରାମର ସ୍ତ୍ରୀଲୋକ ଓ ଗାଁର ଲୋକମାନେ ପୋଖରୀରେ ସ୍ନାନ କରିବା, ଭାଉଜ ନଶୟଙ୍କ କୌତୁହଳ ପୂର୍ଣ୍ଣ ଥଙ୍ଗାପରିହାସ, ବଧୂଟିଏ କିପରି ସହନଶୀଳା ଭାବରେ ପରିବାରରେ କରେ ଜୀବନ ଅତିବାହିତ, ଗାଁର ଝିଅ ଗାଁ ଛାଡ଼ି ଶାଶୁଘର ଯିବା ଓ ଏଥିପାଇଁ ପରିବାର, ବନ୍ଧୁବର୍ଗ, ସାଙ୍ଗସାଥୀ ମାନେ ମନଦୁଃଖ କରି କ୍ରନ୍ଦନ କରିବା ଆଦି ଚିତ୍ରକୁ ସରଳ ଭାଷାରେ ସୁନ୍ଦର ପଦବିନ୍ୟାସ ଦ୍ୱାରା କବି କରିଛନ୍ତି ବର୍ଣ୍ଣନା । ଗ୍ରାମ୍ୟ ଜୀବନ ଓ ପଲ୍ଲୀ ପ୍ରକୃତିର ଚିତ୍ରକାର କବି ଶ୍ରୀ ନାୟକଙ୍କ ବାସ୍ତବବାଦୀ ଦୃଷ୍ଟିଭଙ୍ଗୀର ପରିଚୟ ମିଳେ । କବି ଏଠାରେ କୃଷକ ପରିବାରର ଜୀବନ ଚିତ୍ର ମଧ୍ୟ ଦର୍ଶାଇଛନ୍ତି ।

କବି ବିନୋଦ ନାୟକ ବାଲ୍ୟ ସ୍ମୃତି ଓ ତରୁଣ ଜୀବନରେ ବିତିଥିବା ମୁହୂର୍ତ୍ତକୁ ସ୍ମୃତିଚାରଣ କରିଛନ୍ତି । ଗ୍ରାମପଥର ଗୁଣଗାନ ପୂର୍ବକ ପଥକୁ କରିଛନ୍ତି ଅଯୁତ ଦଣ୍ଡବତ । ଏଥିରୁ କବିଙ୍କ ଗ୍ରାମ୍ୟଜୀବନ ପ୍ରତି ଥିବା ଅହେତୁକ ଭଲ ପାଇବା ଲକ୍ଷ୍ୟ କରାଯାଏ । କବିଙ୍କ ଉତ୍ତରଣ ବୟସ ହେତୁ ଜୀବନ ଯାତ୍ରାରେ ଆସିଯାଇଛି କ୍ଳାନ୍ତି । ଯାତ୍ରା କରିବା ଯେପରି

ହୋଇପଡ଼ିଛି ଅସମ୍ଭବ । ପଥ ବିହୀନ ସାଜିଛନ୍ତି ପଥକ । କବି କାଳଦ୍ୱାରା କବଳିତ ହେବା କଥା କରିଛନ୍ତି ପ୍ରକାଶ । ଶବ ହୋଇ କୋକେଇରେ ମଶାଣି ଯିବାକୁ ହେବ ଦିନେ । ଖଇ ଓ କଉଡ଼ିଦ୍ୱାରା ଗ୍ରାମପଥ ହେବ ଶୁଭ୍ରବର୍ଣ୍ଣ । ‘ରାମ ନାମ ସତ୍ୟ ହେ’ ଧ୍ୱନିରେ ଗ୍ରାମପଥ ହେବ ପ୍ରକାଶିତ । ଏହି ଭବିଷ୍ୟତର ଅମୃତମୟ ମୃତ୍ୟୁର କୋଳରେ କେବେ କୋଳାୟିତ ହେବେ ବୋଲି କବି ଆଗ୍ରହର ସହ ପ୍ରଶ୍ନ କରିଛନ୍ତି ଗ୍ରାମପଥକୁ । ଏଠାରେ କବିଙ୍କ ମୃତ୍ୟୁ ବୋଧ ଜନିତ ପ୍ରେମ ତଥା ମୃତ୍ୟୁ ପ୍ରତି ଗଭୀର ଆସକ୍ତି ମନୋଭାବ ପରିଲକ୍ଷିତ । କବିତାର ସରଳ ଭାଷା, ସୁନ୍ଦର ଶବ୍ଦ ସଂଯୋଜନା , ସରଳ ଭାବ , ମନୋରମ ଶୈଳୀରେ ପ୍ରକାଶଭଙ୍ଗୀ ଦ୍ୱାରା ଗ୍ରାମ୍ୟ ଜୀବନର ଦୃଶ୍ୟକୁ ବର୍ଣ୍ଣନା କରିଛନ୍ତି । ବାସ୍ତବରେ ପଲ୍ଲୀ ଓ ପ୍ରକୃତିର ନିଚ୍ଛକ ପ୍ରତିଛବି ହେଉଛି କବି ବିନୋଦ ଚନ୍ଦ୍ର ନାୟକଙ୍କ ‘ଗ୍ରାମପଥ’ କବିତା ।

ସଂକେତ ସୂଚୀ :

- ୧. ନାୟକ, ବିନୋଦ ଚନ୍ଦ୍ର,ନନ୍ଦାଦେବୀ , ବିକାଶ ପ୍ରତିଷ୍ଠାନ ଜୟପୁର,କୋରାପୁଟ , ୧ମ ପ୍ରକାଶ : ୧୯୬୨, ପୃଷ୍ଠା - ୨୭ ।
- ୨ . ଅତ୍ରେବ , ପୃଷ୍ଠା - ୨୯
- ୩ . ଅତ୍ରେବ , ପୃଷ୍ଠା - ୨୯
- ୪ . ଅତ୍ରେବ , ପୃଷ୍ଠା - ୩୧

ସହାୟକ ଗ୍ରନ୍ଥସୂଚୀ :

- ୧. ନାୟକ, ବିନୋଦ ଚନ୍ଦ୍ର,ନନ୍ଦାଦେବୀ , ବିକାଶ ପ୍ରତିଷ୍ଠାନ ଜୟପୁର,କୋରାପୁଟ , ୧ମ ପ୍ରକାଶ : ୧୯୬୨ ।
- ୨. ନାୟକ,ବିନୋଦ, ଭାରତୀୟ ସାହିତ୍ୟ ପ୍ରଶ୍ନା ଗ୍ରନ୍ଥମାଳା , ସାହିତ୍ୟ ଅକାଡେମୀ, ନୂଆଦିଲ୍ଲୀ- ୦୧: ପ୍ରଥମ ପ୍ରକାଶ-୨୦୧୧ ।
- ୩. ମହାରଣା, ସୁରେନ୍ଦ୍ର,ଓଡ଼ିଆ ସାହିତ୍ୟର ଇତିହାସ, ଏ.କେ. ମିଶ୍ର ପବ୍ଲିଶର୍ସ ପ୍ରିଲଭେଟ୍ ଲିମିଟେଡ,କଟକ,ପଞ୍ଚମ ପରିବର୍ଦ୍ଧିତ ସଂସ୍କରଣ : ୨୦୧୮ ।
- ୪. ଶତପଥି, ନିତ୍ୟାନନ୍ଦ, ସବୁଜରୁ ସାମ୍ପ୍ରତିକ, ଗ୍ରନ୍ଥମନ୍ଦିର, ବିନୋଦବିହାରୀ, କଟକ, ୭ମ ସଂସ୍କରଣ, ୨୦୧୬ ।

BINDU BIMARSHA...

FIELD	DETAILS	PLAGIARISM QR
FUNDING STATEMENT	This research received no external funding	
CONFLICT OF INTEREST	No	
PLAGIARISM TEST	Yes (Drillbit)	
SIMILARITY INDEX	0 %	
ETHICAL APPROVAL	Not applicable	
CITE:	Mukhi, Ajit Kumar. "Palli O Prakrutira Nikhudra Praticchhabi: Kabi Binod Chandra Nayakanka Grampatha." <i>Bindu Bimarsha</i> , vol. 2, no. 2, Apr. 2026, pp. 45-48. Crossref, https://doi.org/10.64647/bb.vol.2.issue.2.2026.9 .	

